



کتاب: لندګۍ پښتو او پښتونواله
ليکوال: محمد گل "مومند" بابا
چاپ: څلورم
خپرنډوی: بېنوا فرهنگي ټولنه
کمپوز/ډیزاین: مختار احمد انتقام
د پښتۍ ډیزاین: صالح محمد صالح
چاپکال: 1383 لمريز
د خپرونو لړۍ: (14)
کندهار

[Download from:aghalibrary.cm](http://aghalibrary.cm)

د مومند بابا ژوند لیک

ارواښاد محمد گل مومند د محمد خورشید خان غونډ مشر زوی د مومند خان لمسی د عبدالکریم خان کړوسی په خټه دویزی مومند او په دویزو کې حسن خېل و، په 1303 هـ ش کال د کابل په اندرابیو کوڅه کې زېږېدلې و، لومړنۍ زدکړې یې په ځاني ډول وکړې په 1327 هـ ش کال کې د حربي ښوونځي دویم ټولگي ته ولويد، په پنځه کاله کې یې پوځي زدکړه بشپړ کړه وروسته په اردلانو غونډ کې کومندان وټاکل شو، دا مهال یې هم شاهي ټولگي ته درس ورکاوه، او هم یې د حربي ښوونځي سرمعلمي پر غاړه وه، د دغه بريالي چوپړ په پایله کې د سپاه سالار صالح محمد خان یاوړ وټاکل شو، بیا د شاهي گارډ کومندان سو، څه مهال په ترکیه کې د افغاني سفارت پوځي اتشه و، ده د هیواد د خپلواکۍ په جگړه کې هم پوره ونډه واخیسته، او خپله پښتني مېگړانه یې څرگنده کړه، په 1303 لمريز کال کې د پکتیا د عسکري کومندان او اعلیٰ حاکم په توگه وټاکل شو.

په 1306 لمريز کال کې د مزار شريف د ملکي پلټني رئیس او بیا د ننگرهار عسکري کومندان وټاکل شو، د سقاوي انقلاب پر مهال یې لومړی له سردار محمد هاشم خان سره او بیا یې په پکتیا کې له اعلیحضرت محمد نادر شاه شهید سره کلکه ملا وتړله او په زړه پوري خدمتونه یې وکړل، د هیواد تر ژغورني وروسته د سردار محمد هاشم خان په کابینه کې کورنی وزیر وټاکل شو دا مهال د اعلیحضرت محمد نادر شاه له خوا لومړي د ننگرهار او بیا د پروان او کابيسا ولایتونو د تنظیمه رئیس په توگه وټاکل سو، په دغو ولایتونو کې پوره ارامي او را وروسته وروسته بیا په 1311 لمريز کال کې د قطغن، بدخشان، مزار شريف، میمنې او کندهار ولایتونو د تنظیمه رئیس په توگه وټاکل شو، په هر ځای او هر کار کې یې خپله دنده په پوره ایمانداري سرته رسوله، او د خپلو ښو خدمتونو له امله یې د لمر اعلیٰ نښان واخیست.

په 1309 لمريز کال کې د دولت وزیر وټاکل شو، او تر دې وروسته یې نور ټول ژوند په خپل کاله کې د پښتو ژبې په پوهنيزو او ادبي چوپړ کې تېر کړی دی.

په 1343 لمريز کال کې د لويې جرگې د مشر مرستیال ټاکل شو او خپله پښتني دنده یې په ښه توگه تر سره کړه. تر 1327 لمريز کال پوري د مزار شريف په ایبکو کې اوسېدئ، بیا په همدغه کال کې د غازي شاه محمود خان د صدارت په وخت کې کابل ته راغئ او پاته ژوند یې په خپله خوښه په کابل او ننگرهار کې تېراوه، خو ژمي یې د کونړ په نرنګ او پاته ژمي یې په خپل آر ځای (ګولایي) کې تېر کړل خو په اوړي کې به کابل ته تلئ او په دې ډول یې د خپل کوچیانې ژوند سلسله هم تېنګه ساتله.

مړینه:

دغه ننگیالی، توریالی، خبر لوخ او جرگه مار پښتون په پای کې د 1343 کال د زمري پر اووه ویشتمه د سپې شنبې په ورځ د سهار پر اته بجې د 80 کلونو په عمر د بریکوټ په یوه کرایي کور کې وفات او په خورا درناوي د کابل د شهدای صالحینو په هدیره کې خاورو ته وسپارل شو.

د ارواښاد محمد گل مومند د جنازې مراسم ته د کابل لوی لوی خلگ، ملکي او عسکري ماموران او نور ډېر مینه وال راغلي وو، کله دی په درنښت خاورو ته وسپارل شو نو لومړی یې مولانا ارشاد لنډ ژوند لیک بیان کړ، د ده لوړ شخصیت او د هیواد لپاره یې دده سپېڅلي چوپړونه وستایل، ورپسې یې ارواښاد پوهاند صدیق الله رښتین، و عسکري، سیاسي، پوهنيز او ادبي ارزښت ته نغوته وکړه، او ویې ویل: چي محمد گل مومند ددې مهال خوشال خټک و، ځکه چي دی هم د هغه په شان د توري او قلم څښتن و، د سیاسي ډگر پهلوان او یو غښتلی عسکر او جنرال و، او د عبدالقادر خټک دا شعريې ووايه:

چي خراغ د هنر ځمکي پوښیده کړ

که یې زه په اوبنکو ډوبه کړم سزا ده

د ارواښاد محمد گل مومند بابا رسمي فاتحه د پوهني وزارت له خوا د زمري پر 28 29 _ د سيد پور په لوی جومات کې واخیستل شوه، دغي فاتحې ته د هغه مهال باچا محمد ظاهر شاه هم راغلی و، او د هغه ورور محمد کریم خان او وراره محمد پنتنگ ته یې خپله خواخوږي څرگنده کړه.

اخلاق او شخصیت یې:

په دې باید هر څوک پوه شي چي ارواښاد محمد گل خان مومند بابا د یو لوړ شخصیت، سپېڅلي کرکتر، او کلک هوډ څښتن و، پر مذهبي آرونو تېنګ ولاړ، پر پښتو او پښتونواله بېخي مین و، د پښتون له تاریخ او عظمت سره یې ډېره مینه لرله، بې پښتو او بې همته پښتانه یې

نه خوښېدل، د ښو خويونو او ښو اخلاقو په جامه ښايسته و، د ده بانډار او مرکه د پښتو او پښتونولي يولي ښوونځي و، تل به يې پښتنو ځوانانو ته د پښتني خويونو سپارښتنه کوله، بې پښتوگي يې بده گڼله، د ده په وجود کي عسکریت، سياسي، پوهه او ادب ټول را يو ځای سوي وو، او په دغو ټولو برخو کي يې عملي ونډه اخیستې وه له همدې امله نو په هيواد کي د يو ستر ملي شخصيت په توگه پيژندل شوي دي.

مومند بابا د يوې نه بدلېدونکې گروهې خاوند و، په سختۍ او نرمۍ په خزان او بهار، لنډه دا چې په هر ډول حالت کي پر خپل هوډ، ننگ، پښتو او پښتونواله لکه غرتينگ ولاړ وو، ده لکه د تېرو مېرنيو پښتنو غوندي د پيسو پر ځای کيسې گټلې. او په دولت او پيسو پسې دومره نه گرځېدی، همدا لامل و چې تل به د کابل په يوه کرايي کور کي او سېدئ او تر مرگه هم په کابل کي د کوم کورگي خاوند نه شو، تر دې چې سا يې هم په بل کور کي وختله، او همدا خبره د ده لوی وياړ او امتياز گڼل کېدای شي.

مومند بابا پر نورو ښېگڼو سر بېره يو ځواکمن خطيب او ويناوال هم و، په ويناوو کي يې پوره فصاحت، زيات جرئت او ځواکمن منطق شته وو هر مهال او هر ځای به يې له اخلاقي زړورتيا څخه کار اخیست، او هيڅکله يې له رښتيا وينا څخه نه دي اړولي.

دمحمد گل بابا پوهنيز او ادبي خدمتونه:

مومند بابا پر سياسي او عسکري چوپړونو سر بېره په پوهنيزه او ادبي برخه کې هم پاڅه بنسټونه ايښي دي او د پښتو ژبې د ژوندانه لپاره يې لوی لوی کارونه کړي دي.

کله چې د کندهار تنظيمه رئيس و، نو هلته د محمد نادر شاه شهيد په اراده په 1311 لمريز کال کې د پښتو انجمن لومړۍ ډېره کښېښوده چې بيا همدغه انجمن کابل ته راوغوښتل شو او د کابل له ادبي انجمن سره يوځای شو چې وروسته بيا (پښتو ټولنه) ځنې جوړه شوه. مومند بابا په کندهار کې هم رسمي دفترونه هم په پښتو اړولې وه، چې وروسته بيا چا دغه لار ټينگه نه کړای شوه. په کندهار کې يې ډېر زلميان وروزل، او د پښتو د چوپړ لپاره يې ډگر ته راوايستل، د کندهار طلوع افغان هم د ده په امر په پښتو واوښت، د ده نيت او ارادې ډېر مهال د پښتو د ژوند او پرمختگ سره زياته مرسته کړې وه، او تل يې د پښتو د لوړتيا هيله په رسمي او ځانې ډول ښه پاللې ده.

دده لومړی پوهنيز چوپړ له (پښتو سيند) څخه پيلېږي د دې قاموس د ليکلو لپاره يې له ډېرو د لغتونو په راغونډولو له پخوا څخه بوخت و، خو د کتاب په بڼه په 1316 لمريز کال کې د کابل په عمومي چاپخونه کې چاپ شو، دغه قاموس دوه ټوکه دی، او ټول مخونه يې 765 ته رسېږي، په دې قاموس ډېر زيار کښل شوی دی، او په پارسي باندې د پښتو يو ارزښتمن سيند گڼل کېږي. (پښتو ليار) دا د پښتو ژبې يو نوی گرامر دی، چې په پښتو ليکل شوی دی، او په 1317 لمريز کال په لاهور کې د عبدالعظيم ساپي په اهتمام چاپ شوی په دې گرامر کې داسې نوي څېړنې راغلي دي چې په پخوانو هغو کې نه وې، په پای کې د مصدرونو يو بشپړ نيولیک لري، چې ټول مخونه يې 400 ته رسېږي.

د مومند بابا بل اثر لنډکی پښتو ده، چې وروسته به پر وږغېږو، مومند بابا ځينې نور کتابونه هم لري، لکه (پښتني روزنه)، د پښتو پښتونواله، (د پښتو لويه نحوه د معاني او بيان) (د پخلي کتاب په 400 مخونو کې) خو موږ نه پوهېږو چې دا کتابونه به تر اوسه لا چاپ شوي وي که نه.

د مومند بابا زياته بوختيا د لغتونو په څېړنه او پلټنه کې وه تل به يې له کليوالو پښتنو څخه د نا اشنا لغاتو پوښتني کولې، تل به قلم او کاغذ ور سره و چې نوی لغت به يې واورېدی نو هغه به يې وليکئ، گډه وډه او ناوړه پښتو يې نه خوښېده، چا چې به له پښتو سره بې پروايي کوله هغه يې ښه نه اېسېدی، د لغاتو په جوړولو کې يې پوره ملکه درلوده، او ډېر نوي لغات يې جوړ کړي دي چې اوس بيخي دود شوي دي لکه خج=د فشار اواز، د ژبې ليار و قانون، و توځی، مخرج، ننو توځی، ايرنی، خاکستردانی او نور څو ځينې يې د سختی له امله دود شوي نه دي، لکه اخل=گيلاس، هڅوب=کلچر.

په پښتو ليکدود کې يې هم ځينې بدلونونه راوستلي دي، لکه (شا) (سړه ی) خو دا ليکدود هم دود نه سو، يوازي دغه (ی) پښتو ليکدود ته را ننوته، ارواښاد پوهاند رښتين وايي چې زه د ده تر مړينې درې ورځې مخکې د جمعې په ورځ ورغلم، څو تنه نور پښتانه هم وو، په دغه ورځ سره له دې چې رنځور مالومېده، خو د لغاتو په پوښتنه لگيا و، قلم ور سره و او نوي لغاتونه يې په کتابچه کې ليکل، په دغه ورځ يې پوښتنه را څخه وکړه چې د (بې وزلي او اسکېرلي) تر منځ څه توپير دي؟ ما وويل: چې زه نه پوهېږم نو بې ويل چې دغه لغت د کندهار دی له کندهاريانو څخه يې مانا مالومه کړه او بيا يې ما ته ووايه.

د مومند بابا زياته پاملرنه نشر ته وه، له شعر سره يې ډېره جوړه نه وه، خو يو دوه شعرونه يې ويلي چې په کابل مجله کې خپاره سوي دي. نشر:

مومند بابا نشر ته ډېر ارزښت ورکاوه او هغه نثري ډېر خوښاوه چې د پښتو د سوچه لغتونو او رڼې محاورې په گانه به پسوللی و، په نثري د متحد ادبي سبک او د پښتو د خپل ځانگړي ډول ټينگ پلوی و، (د پښتو ژبې ليار) په سريزه کې يې دغه راز نشر په خپله هم ليکلی دی، چې هم د مانا او هم د عبارت له مخې د پښتو خورا ځواکمن نشر دی. څو جملې يې داسې دي:

"هر څه چې دي، د ملت سعادت، سلامتيا، عافيت، راحت، عزت، ملي شتوالی، سره ژوندون، په عزت سره مړينه او له نړۍ څخه په ښه نامه تگ دا ټول د ملي يووالي، مليته پوري او ملت او يووالي د ملي ژبې پوري اړه لري، که ملي ژبې خلل مينده کړ، دغه ټول خلل مينده کوي او که محوه شو نو ټول محوه کېږي او د دغه ملت نوم او نښه د نړۍ له مخه څخه ورکيږي."

دا کتاب (لنډکی پښتو):

د اروښاد محمد گل مومند يو له خوندورو کتابو څخه همدا (لنډکی پښتو) ده، چې د لومړي ځل لپاره په 1327 لمريز کال کې د پښتو ټولني له خوا چاپ سوې ده، وروسته تر هغه وروسته دوه ځلي بيا چاپ سوه، يو ځل په کوټه کې او پل هم په پېښور کې. دا چې کومه يوه مخته او

کومه شاته وه، مور ته نه ده څرگنده، د پېښور له چاپه یوازي خبر لرو چې د سایي پښتو خپرونو مرکز په وړه کچه چاپ کړې ده، زموږ لاسته تر اوسه نه ده را رسيدلې او بل چاپ يې په کوټه کې سوی، چې له متن او نورو ځانگړنو څخه داسې ښکاري، چې له کابل چاپ څخه هو بهو کاپي سوی وي، خو بيا چې گورو په کمپيوټر ليکل سوی، نور يې نو بيا د چاپ په اړه څه نه دي ويل سوي، خو دومره خبر يو چې د دې چاپ چارې د کوټي يوه ډېر پاک زړې، درانه او پر پښتو او پښتنو مين ملي څېرې ښاغلي ملک امان کاسي تر سره کړي، ده د دې لپاره چې د ده کار ریا ونه بلله سي، ځکه يې نو هيڅ ډول يادونه هم نه ده پر ليکلې، له دې ځايه دا مور ته د ملک صاحب له پښتو سره لېونۍ، سپېڅلې او ژوره مينه څرگندېږي.

تر دې وروسته بيا په امريکا کې مېشت فرهنگپال ښاغلي محمد داود مومند له بېنوا فرهنگي ټولني څخه هيله وکړه چې دا کتاب بيا چاپ کړي او د چاپ لگښت يې هم راولېږي، مور دا خبره له علامه رشاد بابا سره گډه کړه، هغه ډېر خوښ و او د مومند بابا په اړه يې ډېرې غوره او نوي څرگندونې وکړې. بيا مور د سريزي په توگه د دغو څرگندونو د ليکلو ورته وويل، علامه بابا په ډېره خوښۍ سره دا خبره راسره ومنله، خو درېغه چې دا عظيمه هستي زموږ څخه بېله او د ډېرو نورو ارمانونو تر څنگ دا سريزه هم پاته سوه او د دې کتاب د چاپ د ځنډ لامل هم همدا شی و، که نه بايد وختي چاپ سوې وای، وروسته له هغه چې مور د علامه بابا له درنې سريزي څخه بې برخي سولو، نو دلته مو د مومند بابا ژوندليک راوړ، ځکه زموږ ډېر پښتانه وروڼه لا زموږ د دغې لويې هستۍ له وجوده او د هغه له سياسي، ملي، پوځي، پوهنيزو او ادبي هلو ځلو څخه ناخبره پاته دي.

گوندي وي چې ناخبره پښتانه يې وپېژني او پېژنديو ته يې بيا ياد تازه سي. ارواښاد مومند بابا له پښتو او پښتونولۍ سره ډېره مينه لرله، د دغه په مرکه کې او مجلس کې به يې له پښتو څخه بله خبره نه وه، د هر ځای او هرې سويې پښتون چې به ده ته ورغی، نو ده به خامخا د پښتو په شا و خوا کې خبري کولې، د سوچه پښتو کلک ملگری و، د ده په وړاندې چې به چا د بلي ژبي کوم ټکی په پښتو کې راوړ، نو ده به سمدلاسه ورباندې رغ وکړ چې پوه نه سوم، څه دي وويل؟

که به چا خپله غلطي سمه نه کړه نو په درنه لهجه به يې ورته وويل: چې ها خداي دي وبخښه! څنگه ښه پښتو دي وويله اوس پوه سوم، که مور نور هر څه يوې خوا ته کړو او يوازي د مومند بابا همدا وړوکې رساله گۍ غوندي کتاب (لنډۍ پښتو) د زړه په سترگو ولولو نو يې له شکه به راته څرگنده سي، چې زموږ دغه بابا له پښتو او پښتونولۍ سره څومره مينه لرله او که په چا کې لږ غوندي د پښتونولۍ څرک هم پاته وي، هماغه څرک به يې په اور بدل سي او د خپل پښتني ننگ او نام لمنه به ټينگه کړي، نن ورځ پښتانه له عجبه گواښ سره لاس و گربوان دي، د دوی وجود، د دوی هويت او د دوی ژبه له پرله پسې کورنيو او باندنيو گواښونو سره مخ ده، خو له پښتنو څخه دا ورکه ده، چې زموږ دوست څوک دی او دښمن، مومند بابا د دې لامل شپږ لسيزي وړاندې خپله د پښتنو بې پښتوگي گڼي. دی وايي پخوانو چې پښتو او پښتونواله ټينگه کړې وه، نو پر ډيلي او اصفهان يې راج چلېدی، خو نن د خپل وجود د رغېدو نه دي، دا چيغاري تاسو په دې لنډۍ کې پښتو کې اورېدلای سئ.

توبه- توبه دا دی پر مور د شوروي د نړيوال زور ناتار هم تېر سوی دی او نن مو ټول مانيز ارزښتونه په خاورو لرل سوي دي، خداي خبر دی چې د مومند بابا او ده غوندي نورو پښتنو باباگانو ارواوي په څومره زورېږي؟

نن چې د پښتو اخبار او مجله گورئ نو له نورو قامونو څخه به شکايتونه او مانې ډېرې په کې ووينئ، چې د پښتنو حق خوري او پښتو وهي، دا په داسې حال کې ده، چې پښتون د افغانستان اکثریت قام هم دی، له دې سره سره چې سم نيم يې لا تر اوسه هم د انگریز په چاره را څخه بېل دی، خو بيا هم مور د لږکيو له گواښه نارې سورې وهو، خو همدا پښتانه به بيا وينې چې خپله په خپلو منځونو کې يو د بل رېښې وهي چې د دې يوازي لامل پرته د پښتنو د بې پښتوگي او پښتونوالي له هېرېدو څخه بل څه نه شي کېدلای او له دې ناسوري ناروغۍ څخه د ژغورني يوه خورا کارنده نسخه همدا لنډۍ پښتو کېدلای سي.

خداي دي وکړي چې زموږ پښتانه وروڼه د خپلو درنو باباگانو، درنې ويناوي ولولي، اووري، نورو ته يې واوروي او پند او عبرت او زده کړه ځني وکړي.

امين يارب العالمين

د مومند بابا اروا دي ښاده وي

او برکتونه دي يې پر افغان ملت را خپاره وي.

اداره

يادونه: د دې سريزي په ليکلو کې د گندهارا مجلې دوولسمه گڼه (1379 کال) د ارواښاد پوهاند صديق الله رښتين له ليکنې څخه زيات کار اخيستل سوي دي.

دارسالة

د پښتو او پښتونوالي لنډه نمايندگي كوي.

د پښتو او پښتونوالي مزايا څرگندوي.

د پښتو او پښتونوالي حقيقي مفهوم لوستونكو ته بښي.

د پښتو او پښتونوالي د هسكي دنيا پېغام دی.

د پښتو او پښتونوالي د اسمان د ځلېدونكي لمريو ه ځلېدونكي وړانگه ده.

خو تر ټولو د دې رسالې د ستايلو دپاره يوازي د هغې د ليكونكي شخصيت بس دی چې لوستونكي يې په اهميت پوه شي:

هو! پوه پياوړی پښتون بناغلی محمدگل "مومند" د پښتو ژبې د ژوند په دې نوې دوره كښې د پښتو د خدمت د ليارې له پياوړو او بناغلو

لابونو نكو څخه دی، نو پښتو ټولنه دا رساله په ډېر افتخار نشروي او هم د دې پښتون مشر له مرستې څخه ډېر ډېر تشكر كوي.

په احترام

عبدالروف "بېنوا"

بسم الله الرحمن الرحيم

زما غبنتلی وروور عبدالروف خان!

زه ښه روغ نه يم نو ځکه ليک او لوست زيان راپېښوي. که ډېر ضرور نه وي نه يې کوم بې دغه سر کال ختي مې هم درلودې چې درست کال د ورغومي د مياشتې تر سره پورې په هغو اخته وم، په ژمي کښې ختي درېدلې وې او وزگار تيا وه، نو کله-کله به مې د کابل مجلې را واخيستلې او څو کرښې ليا کوم مضمون او کومه مقاله به مې ولوستله. څو ورځې مخکښې مې په (201) گڼه مجله کښې د غبنتلي غروال (چې نوم او کام يې نه پېژنم) د ځواب په ترڅ کښې زما او د ځينو نورو پښتنو نه ستا گيله ولوستله. که څه هم ته حق لرې خو موږ معذوريو او زموږ عذرونه نه دي درڅرگند.

زما خو بې نورو معاذيرو يو عذر د صحت وړانوالی دی، که نه دغه خو رښتيا ده چې پښتو يوازې ستا ليا د څو کسو نه ده. پښتو د پښتنو نيکونو نه راپاتې ميراث دی، چې په دغه کښې درست پښتانه برخه لري او درست پښتانه بشپړه گټه ځنې اخيستلای شي، خو وېشلاي يې نه شي.

پښتو په پښتون ليا نړۍ کښې د غسې ده لکه په کاله کښې بله ډېره، چې د يوه ليا د دوو ليا د درو کسو نه ده، بلکې د درست کاله د وگړو د هر يوه ده چې د کاله ټول وگړي هر يو بېلابېل برابره گټه ځنې اخيستلای شي، مگر وېش او برخې، برخې کول يې امکان نه لري. خو چې د ټولو ده نو ښايي چې ټول پرې پام وکړي او ښه يې وساتي او ښه يې سمباله کړي. که وړانه يا ورکه شوه تاوان يې هم ټولو ته رسېږي. رښتيا ده چې پښتو يوازې ستالار، زما ليا د څو تنو نه ده، بلکې د درستو پښتنو ده او ټول به يې يو شان پالنه او روزنه کوي. پښتو خوراگران امانت دی چې د نيکونو نه راپاتې دی او زموږ د نيکونو وصيت دی، چې بايد دغه امانت د درست ولس د گټې او فايدي د پاره يې له خيانته خپلو زامنو، نمسو، کړوسو، کودو، پردو او د هغو نه وروستو ته پرله پسې ورورسو او روغ يې ورو سپارو. وړاندې وروسته، خوا او شا، ټول ښه او بد گټه او تاوان هر څه په پښتو راڅرگندېږي. پښتو ده چې ننگيالي نيکونه راپېژني او هغوی ته مو رسوي. پښتو به وي چې زموږ نمسی، کړوسی، کودی او پردی او د هغوی نه وروستني به له موږ سره رانښلوي. د پښتونولۍ اثبات په پښتو سره کېږي د دغه د پاره چې او سني او وروستني پښتانه ځانونه خپلو پښتنو نيکونو ته ورسوي او ثابته کړي چې دوی په رښتيا سره د هغوی رښتياني نمسی دي، نو ښايي چې د صرف د اشتقاق د اصولو په شان لفظي او معنوي بشپړه مناسبت په منځ کښې موجود وي او دغه مناسبت يې له کوم تغير او خلله ټينگ وساتل شي. که نه په تشو دعواگانو او خوشي خبرو او پررو نه څوک پښتون کېدای شي او نه يې څوک پښتون گڼلی او منلی شي. پښتانه د پښتو اطلاق يوازې پر هغې څرگندې ژبې چې دوی پرې گڼېږي نه کوي، بلکې د پښتو د وړاندې د پښتو معنی او مفهوم د ژبې نه پرته په حقه ديانت، اسلامي او پښتني خوی او اخلاق، پښتني آداب او عادات، پښتني دود او دستور او د دوی پر درستو ولسي خصاييلو، خصايصو، صفاتو او مزايوو شامل دي چې دغو وروستنو ته (پښتونواله) هم وايي. د ژبې د اهميت په موضوع کښې ما د پښتو د ژبې ليارې نامه کتاب په نتوخ کښې چې څو کاله مخکښې مې تاليف او نشر کړی دی، لنډه شانته څه ليکلي دي گوندې ځينو به لوستي وي، زما په خيال ښايي چې پښتانه کاکاگان هغه ولولي او ورته ځير شي او ښه چرت پکښې ووهي. د پښتونوالۍ په موضوع کښې مې هم غوښتل چې يو کتابگي وليکم او پيل مې هم پرې وکړ، خو رسمي چارو او صحي احوالو ملگرتيا راسره ونه کړه او رانه پاتې شو.

په هر تقدير؛ مقصد دغه دی چې پښتو د پښتنو په ولس او جامعي کښې لکه روح په کالبد کښې ده، څنگه چې که په کالبد کښې روح نه وي کالبد خوشي شى دی، همدغسې که د پښتنو په ټولۍ (جامعي) کښې پښتو نه وه نو د پښتنو ټولۍ به خوشي شى وي، بلکې لکه چې روح له کالبد بېل شي، خورا ښايسته وجود خراب، بې ډوله او نرمن گرځي، چې څوک ورته کتای او ورنژدې کېدای نه شي او هر څوک ځنې تښتي. همدغسې که د پښتنو نه پښتو لاره نو د پښتنو جامعه به هم بيدو هماعسې شي. خدای مو دې ځنې وساتي.

پښتو: پښتو منل، پښتو ويل، پښتو کول او پښتو چلول دي. پښتانه په پښتو سره پښتانه وه، ان په پښتو سره به پښتانه وي.

پښتانه په پښتو چلېدلي وه او په پښتو به وچلېږي، پښتانه په پښتو پېژندل شي.

پښتانه په خپل منځ کښې هم په پښتو يو د بله سره پېژني. پښتانه په پښتو سره- سره عزيزان او يو پر بل گران دي. د پښتنو خپلوي په پښتو سره ده، خپل او پردی په پښتو سره څرگندېږي او بېلېږي. پښتانه په پښتو باندې سره پوهېږي، د پښتنو خوره مرکه په پښتو کېږي، پښتانه د پښتو نه خوند اخلي.

تر ټولو مرکو خوندوره مرکه د پښتو ده.

پښتانه په پښتو سره خواله کوي، له عزيزه سره عزيزولي، له خپله سره خپلوي، د مشرانو احترام د کشرانو قدر او عزت پر وړو مهرباني او شفقت، د هغوی روزنه، پر هغوی د هر پښتانه پاملرنه دا ټول په پښتو سره کېږي.

پښتانه په پښتو سره يو د بل باباگان، داداگان، کاکاگان، ماماگان، لالاگان، تاتاگان، وروڼه، زامن، چوچي او بچي دي او پښتني هم په

پښتو سره د هر پښتانه بڼې، اناوې، ادې گانې، ترپنډې، تورې، خوږنډې، خورکې، لوني، لورکې، چوچې او بچې دي. د ولس بېلوالی او نفاق په پښتو ورکېږي، ځکه چې (اتفاق) او یووالی په پښتو سره راځي، پښتو ده چې له پښتنو نه یو کور، یوه کورنۍ، یو ټبر، یوه کورمه، یو کهول، او یو ولس جوړوي.

پښتو د پښتنو تفکرات، تخیلات، ذوق او هر څه یې سره یو شاتنه او یو کوي.

پښتو خورا خوږه وروړي ده.

پښتو د پښتنو سره خواخوږي ده.

پښتو صله رحمې ده.

پښتو شفقت دی.

پښتو مرحمت دی.

پښتو مهرباني ده.

پښتو مروت دی.

پښتو ښېگڼه ده.

د پښتو له امله پښتانه یو تر بله سر او مال جاروي او په دغې چارې کېنې یو تر بل زومبیکېږي.

کونډې، رنډې، یتیمان، بېوزلي او مسکینان رانده او گوډ په پښتو ساتله کېږي.

ژوبل، پرهاړزلي، ټپي، ویشتلي، ناروغه په پښتو پالل کېږي.

د ضرورت په وخت کېنې د هر مسلمان ورور سره بیا په تېره د هر پښتانه سره هر ډول مرسته په پښتو سره کېږي.

پښتو - پښتانه په غم او ښادي کېنې سره شریک کړي او شریکوي یې.

پښتو پالنه ده.

چې پښتو نه وي نو بیا به مو سره څه وي؟

په پښتو مو سره سازه وه، په پښتو مو سره سازه ده او په پښتو به مو سره سازه وي.

په پښتو مو سره وړانه وه، په پښتو مو سره وړانه ده او په پښتو به مو سره وړانه وي. آهو خود چې په پښتو سره سازه او وړانه ونه کړو نو په

څه به یې سره وکړو؟ که پښتو وه یو د بله خوښ، یو پر بل راضي، یو پر بل به ښاد یو.

که پښتو نه وه یو د بله ناخوښه، یو د بل نه ناراضه او یو به هم پر بل ښاد نه شو، ښاد والی، چېرته او خبره چېرته.

که پښتو وه زه به تا درنوم ته به ما درنوې. که پښتو نه وه ته به ما دگې، زه به تا دگم. ته به ما سپکوي زه به تا سپکوم، دواړه به سره دگلي شو،

دواړه به سره سپک شو، گټه مو وکړه؟؟

که پښتو وه، زما شته ستا دي، ستا شته زما دي، که پښتو نه وه، زه به تا شکوم، ته به ما شکوي. ته به ما تالا کوي، زه به تا تالا کوم، چېرې

وړې چارې لاس د بري کار دی که پښتو وه زه به تا ته لاره سپخوم، ته به ما ته لاره راښيي، که پښتو نه وه، ته به ما ته کوهی کینې، زه به تا

ته کوهی کینم. نه پوهېږم چې څوک به مخکښې وړلوېږي.

که پښتو وه زه به ستا په شته والي خوښ یم، ته به زما په شته والي خوښ یې.

که پښتو نه وه، ته به زما ورکه غواړې، زه به ستا ورکه غواړم، یو له بله به سره گورو چې خدای څه کوي.

که پښتو وه ټول به پښتانه یو او درست به په یوې خوا یو، که پښتو نه وه د هر چا خپله خوا ده، یو به یوې خوا ته ځي، بل به بلې خوا ته، یو به

یې یوې خوا ته راکارې، بل به یې بلې خوا ته، ملک به غوبل وي، اور به پکښې بل وي.

که پښتو وه ته به زما سر نه راخوړوې، زه به ستا سر نه درخوړوم.

که پښتو نه وه، ته به زما د سر خوړې، زه به ستا د سر خوړم.

نور به دې څه سر خوړوم، ټول همدغسې درواخله، پښتو له دښمنه سره گالنه ده، انتقام پښتو ده.

د پښتانه سره د پښتو د لیارې سره سم روغه کول هم پښتو ده، د پښتو د لیارې سره سم پښتانه ته ننوتې کول پښتو ده.

د پښتو د لیارې سره سم، د پښتانه ننوتې منل پښتو ده، پره منل او تره ورکول پښتو ده.

پښتو اصیل توب دی.

پښتو سیالوالی دی.

پښتو نجات دی.

پښتو عالیجنابي ده.

پښتو عزت دی.
پښتو کښې بې پټي، د گلټوب (حقارت) نه شته، ځکه چې پښتانه یې نه شي منلی.
پښتو ساووتوب او باداري ده.
پښتو درندوالی (وقار) دی.
پښتو د پښتنو درنول دي.
پښتو کښې ټیټال او تملق نشته.
پښتو کښې سپکه نشته، نو ځکه سپک پښتون نه دی.
پښتو کښې پوچه نشته، نو ځکه پوچخولی پښتون نه دی.
پښتو د پوچخولی خوله خیري.
پښتو شرافت دی.
پښتو ښه نیت دی.
پښتو د پښتنو او مسلمانانو خیرغوښتنه ده.
پښتو ښه اخلاق دی.
پښتو سپیڅلتوب (تهذيب) دی.
پښتو روغه پوهه ده.
پښتو تدبیر دی.
پښتو پاکوالی دی، چټلتوب پښتو نه ده بې پښتوگي ده.
پښتو فضیلت دی.
پښتو مزیت دی.
پښتو د پښتنو معنویت دی.
پښتو فرحت دی، سپنما، تیاتر او هر ډول تفریح ده.
پښتو د پښتنو د روح او ژوندانه ښکارندوی (تابلو، منظره) ده.
پښتو سرپیتوب دی او سرپیتوب پښتو ده.
پښتو انسانیت ته خدمت دی.
پښتو کښې لویې نشته، پښتو د لویجن سړي سر په تیره ټکوي.
پښتو کښې ظلم نشته، د لږزورو او بې زورو سره زور پښتو نه ده.
پښتو کښې مظلومیت نشته.
پښتو په خبره درېدل، خپله خبره ترسره کول او په عهد وفا ده.
پښتو غنا ده.
پښتو استغنا ده.
پښتو کښې سوال نشته او سوال او غوښتنه پښتو نه ده.
پښتو قناعت دی.
پښتو په حق درېدل دي .
پښتو کښې ناروا نشته او ناروا پښتو نه ده.
پښتو صبر دی.
پښتو حوصله ده.
پښتو زغم (تحمل) دی.
پښتو کار کول دي.
پښتو هاند او کوښښ دی.
پښتو زیار ویستل دي، زیار کښل په پښتو کښې یو صفت دی چې دوی پرې سرلوری کوي او پښتانه پرې ستایل کېږي. لټي، بېکاري، نازولتوب بې پښتوتوب دی.

پښتو دين، وطن او د پښتانه ولس ته خدمت دی .

پښتو ايثار دی.

پښتو فداکاري ده.

پښتو د اسلام، د پښتو او د پښتنو د شته والي دپاره ځان نشت کول دي .

پښتو تکړه توب دی.

پښتو غښتلتوب دی.

پښتو بناغلوالی دی.

پښتو رښتيا ده.

پښتو کښې خيانت نشته.

پښتو کښې دروه نشته.

پښتو کښې ټگي نشته، ټگ پښتون نه دی.

پښتو کښې غلا نشته .

پښتو کښې تالا نشته .

پښتو کې ظلم نشته، ظلم يې پښتوالی دی.

پښتو د مظلوم حمايه ده په نيمې شپې کښې له غږه سره سم د پېښې ځای ته ځان رسول پښتو ده. غله، جاني او خاين پسې چيغه ويستل او

نيول يا يې وژل پښتو ده.

پښتو صداقت دی.

پښتو کښې درواغ نشته او درواغ يې پښتو توب دی، نو يو پښتون نه شي کولای چې د ځان د گټې ليا کومې توژنې هيلې ليا د خپل

موقعيت ساتنې، ليا کوم ضرر او تاوان نه د ځان ژغورنې دپاره دواړغ ووايي.

پښتون رښتيا وايي، هر چېرې يې وايي، هر چا ته يې وايي او هر کله يې وايي.

پښتون رښتيا وايي، که څه هم پر سولۍ وڅيژي.

پښتو پاک زړه دی.

پښتو سليم وجدان دی .

پښتو ده چې پښتانه له بدو چارو ساتي .

پښتو ده چې پښتانه له بدو ليارو څخه را جارياسي.

ښو ته مخه په پښتو کېږي.

پښتو دوا ده.

پښتو شفا ده.

د پښتنو رنگ په پښتو ښه کېږي.

پښتو د پښتنو د زلمو ښکلا او د پېغلو ښايست دی.

پښتو د پښتنو گانه ده.

پښتو پسول (زينت) دی.

پښتو حيا ده.

پښتو د پښتنو جامه ده او حيا يې پرې ساتلې ده.

پښتو د پښتنو د نارينه وو پگړۍ او د ښځو ټيکړۍ او پورنۍ دی.

پښتو د پښتنو د ښځو ستر دی.

پښتو عفت دی.

پښتو عصمت دی.

پښتو د پښتانه د ناموس ساتنه پر هر پښتانه لازمه گرځولې ده، پښتانه د پښتانه د ناموس په ساتنه کښې په سر او مال ولاړ وي .

که يو پښتون په خپل کاله کښې نه وي او نژدې خپل هم ونه لري، د هغه د مال او د ناموس ساتنه، د کاله خدمت يې حتی چې د کاله لگن

(مخارج) يې پر کليوالو او گاونډيانو دی، پښتو همدغسې معامله د هر چا په حق کښې لازمه کړې ده، چې د پښتنو په سيمې کښې پروت

وي، که څه هم پښتون نه وي او بل څوک وي.
پښتو ده چې د پښتنو سر او مال تر ناموس جاروي .
پښتو سمه عقیده ده.
پښتو ایمانداري ده.
پښتو پر مسلمانۍ ټینګېدل دي.
پښتو سعادت ته ورغلي سمه سیخه لاره ده.
پښتو ډاډ (اطمینان) دی.
پښتو اتیتي (توکل) دی.
پښتو په پښتنو اعتماد دی.
پښتو پر ځان باور دی.
د مېلمنو پالنه د پښتنو ځني ده.
پښتو ډوډۍ ماري ده.

ورکړه او سخاوت، د بې وزلو سره مرسته لویه پښتو ده، د پښتانه په سیمه کېنې د هر چا سر او مال او ناموس په پښتو سره ساتلی دی او څوک چې د پښتانه هېوادوالو ته تاوان ورسوي د هماغه پښتانه دښمني به هم مني، د پښتو تقاضا دا ده چې د سیمي خاوند د متجاوز نه د خپل سیموال مال یا بې تاوان واخلي، د پښتانه په سیمه کېنې تجاوز له دغه پرته بېله جریمه او جزا هم لري.
که د پښتانه په سیمه کې د پښتانه پر سیموالو حمله لیا د هغه پر ناموس تجاوز وشي، لیا پکې څوک ووژل شي، نو د متجاوز جزا وژل دي او وینه یې هم توی ده او که په تېښته موفق شو، نو وروسته به هم د سیمي خاوند د پښتو د لیاري سره سم له هغه نه بدله او کسات اخلي.
جهل په پښتو ورکېږي.
علم په پښتو زده کېږي.
زدکړه په پښتو کېږي.
پښتو د علماوو مننه او احترام دی.
له سیالانو سره سیالي او له نړۍ سره برابري په پښتو کېږي.
د وطن مینه پښتو ده.

کار کول او د وطن ودانول په پښتو سره کېږي، پښتو د پښتنو د بري او لوړوالي ضامنه ده.
پښتو د پښتنو د لوړوالي وسیله ده، یعنې د پښتنو او پښتونوالي، ترقي په پښتو سره کېدلای شي.
پښتو د سعادت وسیله ده یعنې سعادت یواځې په پښتو سره پښتنو ته په لاس ورځي، د ژوندانه خوند په پښتو اخیستل کېږي.
پښتو شته (ثروت) دی.
پښتو پانګه (سرمایه) ده.
پښتو گټه ده.

پښتو کې د دواړو نړیو گټي دي.

پښتو اقتصاد دی، ولي چې پښتو پښتنو ته امر کوي چې کار وکړي او زیار وکارې، پښتو پښتانه ته اجازه نه ورکوي چې بېځایه او بې دوده لگښتونه (مصارف) وکړي یعنې پښتو نه پرېږدي چې پښتانه په ناروا او ناجایزو لارو کې چې دین، اخلاقو او پښتوروا کړي نه وي څه ولگوي.

پښتو، پښتانه سړي ته اجازه نه ورکوي چې د ځان د گټي دپاره بل چا ته تاوان ورسوي، لیا خیانت وکړي، بلکې بالعکس پښتو غواړي چې پښتون سړی د نورو پښتنو او مسلمانانو د گټي دپاره د ځان تاوان وکړي او پرې خوښ هم وي.

پښتو آزادي ده.

پښتو قوت دی.

پښتو مقاومت دی.

پښتو اقتدار دی.

پښتو حاکمیت دی.

پښتو عظمت دی.

پښتو شوکت دی.

وطن په پښتو ژغورل کېږي.

سیمه په پښتو ساتله کېږي، په پښتو کلکېږي او په پښتو درنېږي.

پښتو پښتنو ته مړینه ډېره خواره کړې او مرگ ورته حقیر کړی دی.

پښتو د دین، پښتو، وطن او د پښتنو نیکونو د نامه او د پښتنو د ټولۍ د گټې او پت د ساتنې دپاره پښتانه د مقتدرو او غدارو دښمنانو

په مخکې درولي او کلکو جگړو ته یې خپلمه کړي او په سرو وینو یې لرلي او رغړولي دي او لري او رغړوي یې.

پښتو د پښتنو ککړۍ د پښتنې او ولسي غروره څخه ډکې کړي او پښتانه یې په پښتو نېشه کړي دي.

پښتو زوروتوب دی، ځکه چې پښتانه په دې خبره ایمان لري چې گټه او تاوان، عزت او ذلت هر څه د خدای څخه دي، بې دده د ارادې نه

هیڅوک هیڅ هم نه شي کولای، نو ځکه پښتو کې وېره نشته او پښتانه نه وېرېږي.

پښتو لوړ همت دی.

پښتو تنگ دی .

پښتو حمیت دی.

پښتو غیرت دی.

پښتو جرئت دی.

پښتو اراده ده.

پښتو هوډ (عزم) دی.

پښتو متانت، ثبات او استقامت دی.

پښتو حزم دی.

پښتو حلم دی.

پښتو توره ده.

پښتو د پښتنو هغه مهمه وسله ده چې په هر ډگر کې یې دوی بریالي کړي او هیڅ یوه وسله ورسره مقابله نه شي کولای.

پښتو تورزنتوب دی.

پښتو نارینتوب دی.

پښتو مړانه ده.

پښتو د پښتنو هرگوره کلک سنگر دی.

پښتو د پښتنو نه چاپېره خورا کلکه کلا ده.

پښتانه د ژوندانه درستې گراني یواځې په پښتو ځغملی، له سره اړولی او له ځایه لیري کولای شي.

د ژوندانه په تیارو کې پښتانه یواځې د پښتو په رڼا لاره میندلای او سیخولای شي.

پښتو لطف دی.

پښتو معنا ده.

پښتو دعوه ده.

پښتو اثابت دی.

پښتو نتیجه ده.

پښتو حکمه ده.

پښتو حاکمه ده.

پښتو حکم دی.

پښتو قانون دی.

پښتو پرېکړه (فیصله) ده.

پښتو ضابطه ده.

پښتو نظام دی.

پښتو انتظام دی.

پښتو سمبالونه ده.

امنیت په پښتو کې دی.

خواخوږي په پښتو کې ده.

حریت په پښتو کې دی.

عدالت په پښتو کې دی.

پښتو نیاو (انصاف) دی.

مساوات په پښتو کې دی.

په پښتو کې هغه رښتیني ډیموکراسي ده چې ټگي، چل ول، افراط او تفریط پکې نشته.

ظلم او استبداد په پښتو ورکېږي.

ظلم په پښتو خرابشوی کېږي.

د مستبدانو سر د پښتو په تیره ټکول کېږي.

د ولس او وطن رښتیني او خادم په پښتو پېژندل کېږي.

د دین، وطن، پښتو، او پښتنو خاین په پښتو څرگندېږي.

د ظالمانو، مستبدانو سټه او ولي په پښتو ویستل کېږي.

پښتو کې کشران د مشرانو دپاره او ولس د حکومت دپاره نه دی، بلکې مشران د کشرانو دپاره او حکومت د ولس دپاره دی، د دوی

موقعیت او احترام د پښتنو په سترگو کې د دوی د خدمت په تناسب دی.

پښتو د سمو مشرانو مننه ده.

پښتو د خاینو مشرانو رټنه ده.

ډگر په پښتو گټل کېږي.

خلاصی او نجات په پښتو کې دی.

جنت پر اسلام باندې په پښتو کولو گټل کېږي، حوري، غلمان، او د جنت بېشمېره نعمتونه پښتنو ته په پښتو لاسته ورځي.

پښتو د پښتنو د دواړو نړیو سعادت ضامنه ده.

پښتو د پښتنو د وپرو روزونکې (مړي) ده، د زلمو، د زنیو قوت او خوشحالي ده، د زړو لکړه او امسا ده.

پښتو د پښتنو د ژوندو ساه او د مړو کفن دی.

پښتو پښتنو ته د پښتني ژوندانه لاره ورښيي.

پښتو د پښتنو د ژوندانه نه ونجېدونکې او نه بدلېدونکې کړنلاره، دستورالعمل او پروگرام دی.

د پښتنو د دواړو نړیو چاري یواځې په پښتو سره سموالی مینده کوي.

پښتو پښتنو ته د مړینې ډول او دود ورښيي، مړینه هم خداپرېو په پښتو سره خوند کوي.

پښتو د پښتنو لوی ناموس دی.

پښتو د پښتنو د ټولني روح دی.

پښتو د پښتنو روحونو او معنویاتو منځی (مرکز) دی، یعنې د پښتنو روحونه او معنویات په یوه ځای کې غونډوي.

پښتو د پښتنو لالی ده.

پښتو د پښتنو هغه حق دی چې یوځای ورسره زېږېدلی دی.

پښتو خو نو پښتو ده، پښتو ده.

پښتو ده، او پښتو (پښتنو نواله) ده.

د پښتنو سره لوړوالی په پښتو دی.

پښتو په پښتنو درېدل او سر و مال ترېنه څارول دي.

پښتانه په پښتو نازېږي.

پښتانه په پښتو سرلوینه کوي.

په وروستی کې تللې پښتو هم په پښتو راگرځي، لنډه یې دغه چې د پښتنو شته والی په پښتو سره دی او پایینه (بقا) به یې هم په پښتو سره

وي.

پښتانه په پښتو ولاړ دي، که پښتو نه وي پښتانه غورځيرې، پرزيږي، سته يې خيژي او ورکيري.

پښتو غواړي چې د پښتنو درست زده کړي وينځ ځلميان، هر يو پوه، حساس پښتون، د تللي پښتو د ستاينې، راگرځونې، راڅرگندونې، ارتوالي، لوړوالي او خپروني په ليار (تعميم) کي، خپله ټوله مادي او معنوي قوا په کار واچوي او د خپل وسي او توانه سره سم هاند وکړي. درستي بېنظمي، ټولي ناکلاري او ناهوسايي د بې پښتوگي څخه راپېښي دي، بې پښتوگي د غومره بيرته پاتي کړي يو، د بې پښتوگي له امله د غومره ټيټ لويديلي يو، د بې پښتوگي له لاسه ټوټي ټوټي يو، ځانځاني، د بې پښتوگي څخه منځته راغلي ده. درستي بېنکولي (ټول فلاکتونه او مصيبتونه) د بې پښتوگي والي له کبله رارسېږي او نوري لانجې به د همدغي لاري نه راپېښي شي. حکومت د بې پښتوگي له امله اريان دی او لاره يې ورکه کړې او ولس د بې پښتوگي له لاسه بې پته، خوار، زار او ورک دی، ټول د بې پښتوگي په اور سوي يو، د بې پښتوگي په اور سوځو، د بې پښتوگي په اور کړېږو، د بې پښتوگي په اور ورپيټېږو، بنايي د بې پښتوگي د لاسه وژارو، د بې پښتوگي د لاسه کوکي او سورې وهو! واي پښتو! ارمان پښتو!

پخوانيو پښتنو، پښتو تر هر څه ښه او پښتانه يې تر هر چا لوړ گڼلي او په خپلو تمامو قواوو به يې هاند کاوه، چې پښتو وکړي او پښتو وساتي، په دغي لاري کي به يې مالونه او سرونه ښندل، بې پښتوگي به يې خورا بده ليدله او سپيتانه يې گڼله، په هغه مهال کي پښتونواله او مړانه په سيالي وه لکه چې اوس بې پښتوگي او سپيتانه په سيالي ده.

پښتو ده چې د وطن، نامه، ناموس، شرافت، حيثيت او بالاخره د پښتو د ساتنې دپاره يې پښتانه د سکندر، چنگيز، تېمور او نورو نړۍ نيوونکو په مخ کي ودرول او د نامه خاوندان يې کړل، چې نېټه ليک (تاريخ) پرې شاهدي لولي او ټول خلک پرې قايل دي، چې اوس د دوی چارليکونه (کارنامې) په غټ قلم او په سرو زرو ليکل کيږي او موږ پرې سرلوږي کوو. پښتو ده چې په پښتنو باندي يې هغه چاري وکړي چې خلک ورته گوته په غاښ نيسي او ښه شابسي پرې وايي.

هو! همدغه پښتو وه چې پښتانه يې د پښتو نياني له غرو څخه لکه توی و بهول او د کلکتې او برما تر ټکه پوري يې ورسول. هوکې! پښتو وه چې د پښتنو يو ټولگي يې تر اصفهانه پوري ورساوه او هلته کي يې څه و څه پرې وکړل، دا خو پښتو وه چې پښتنو منځنۍ اسيا خوځوله، پښتو د منځنۍ اسيا تالنده (رعد) او پښتانه يې تندر (صاعقه) و، پښتو وه چې په پښتنو يې د سرو زرو مرغۍ ساتله او شندان يې ورته نه پرېښودل چې ويي نيسي او که چيري وبه يې نيوله، ژر به يې ښه او ښو کي وروشکولې او منگولي او وزرونه به يې ورمات کړل او د سرو زرو مرغۍ به يې ترېنه خلاصه کړه.

دا خو پښتو وه چې د پښتنو نه د هر چا سترگه سوځېده او دا پښتانه وو چې د سرو زرو مرغۍ ته يې څوک نه پرېښودل او له همدې کبله د سرو زرو مرغۍ مېنان لېوان تل پښتو او پښتنو ته به په غوسه وو او غاښونه به يې ورته چيچل خو د پښتنو نه د پښتو پولادي کلا او سنگر چاپېره و او د پښتو خورا مهمه وسله يې په لاس کي وه، هر چا چې برید کړی دی ماتي يې کړې او ناکامه او شرمېدلي بېرته گرځېدلي دي، د پښتو سره هيڅ نه کېدل او هيچا خپله مخه نه ليدله، وروسته خلک پوه شول چې په زور سره هيڅ نه شي کېدلی، نو څر تونه يې وهل چې گوندي په کوم علمي پټ چل سره د پښتو سنگرمات او د پښتو کلا ورانه کړي او د پښتو وسله د پښتنو له لاسه وغورځوي او په دغه ډول پښتانه مغلوبه کړي، دغه و چې متخصصين يې ورته کېښول چې د پټو جگړه ييزو وسلو په څېر نوی چل ورمينده کړي، تر څو چې ډېرو ماهرو متخصصينو د ديني، اجتماعي، سياسي، اقتصادي او علم النفس د علومو په مرسته د نوو عصري آلو او وسلو په څېر نوي چلونه يې و ايستل، چې حقيقتاً پښتو او پښتنو د هغو چلو په مخکي مقاومت ونه شو کړی او مغلوبه او حتی چې په وروسته کي خوار او ذليل شول او دغه خبره چې کلا له دننه څخه فتح کېږي دلته بيا خورا ښه مصداق مينده کړ. څه يې وکړل؟ او څنگه يې وکړل؟ د هغو تشریح او بيان نه شم کولی او په دغه ليک کي بيانېږي هم نه، بلکي کتابونه غواړي.

د پښتو او پښتونوالۍ تشریح چې د انساني، اسلامي او پښتني فضايو بيان دی او د پخوانو پښتنو د اخلاقو، آدابو، عاداتو، دود او دستور او د ژوندانه د ډول او څه او څه ښوونه ده، حقيقتاً خورا گران کار دی او د هر چا د لاسه نه دی پوره، لکه چې متل دی چې "پښتو چا ترسره کړې نه ده" همدغسي چا بشپړه څرگنده کړې هم نه ده، بالفرض که څوک وغواړي چې په دغه موضوع کي څه وليکي نو په يو کتاب نه کيږي بلکي بايد چې کتابونه وليکي، زما غوندي خلک چې بشپړ علمي استعداد او قلبي توان ونه لري، د تېرو او اوسنيو پښتنو حال او احواله څخه پوره خبر نه وي، پښتنو کي شوي او د پښتنو سره لوی شوي نه وي، د ټولو پښتنو په کليو او کامونو کي گرځېدلي او ډېري شپې يې پکي کړي نه وي، زېږه پښتانه سپين ږيري او سپين سري يې ليدلي نه وي، د هغوی له خولي يې د پخوانۍ پښتو او پخوانيو پښتنو غوري او کيسې اورېدلي نه وي، پېښي او واقعات يې له سترگو تېر شوي نه وي، روغه پوهه، تېره نظر او مکمله مميزه قوه ونه لري، لنډه يې دغه چې يو پياوړی (داهي) سړی نه وي، نو هغه به د پښتو له بشپړ بيان او تشریح څخه عاجز وي.

زه هيله کوم چې په موږ کي دغسي سري مينده شي چې بېله اروپايي او امريکني ليا نورو پردو سترگو نه په خپلو پښتني سترگو پښتنو او پښتو او د دوی اوس او پخوا ته وگوري او د رښتینو پښتنو صفات او مزایا او اخلاق او د رښتیني پښتو او پښتونوالۍ حقيقت څنگه چې

بنایي، بیان او څرگند کړي، ترڅو چې نښتانه ځلمي پوه شي چې د څه راز خلکو نمسي دي او د دوی نیکونو څنگه مزایا او اخلاق درلودل؟ پښتو او پښتونواله څه شی و؟ او څه شی دی؟ چې د هغې له مخې نه ځان او خپله وظیفه وپېژني او د تگ لاره او لیکه ورڅرگنده شي او په هغې و خوځېږي، اوس خو ډېر ځلمي د پارسو او ډوډۍ او نور څه په غم کي دي، مور یو اروپایي ولس نه یو چې د هغوی دیانت او معتقدات، اخلاق، آداب، عادات، او دود او دستور او د ژوندانه ډول ولټوو او هغه و منو، او زده یې کړو، دغه زور شوی خوسا مدنیت چې نتیجه یې دوی ته هم ورڅرگنده شوه او ډگر کي ده، مور ته نه دی په کار، مور امریکایي، افریقایي، چيني لیا جاپاني لیا بل څوک نه یو چې د هغوی پېښي وکړو او ځانونه د هغوی په څیر کړو، مور ترک، پارسیوان (ایرانیان) او هندي هم نه یو.

مور بې نومه او بې نښي نه یو، ورکوتی ولس هم نه یو، مور د آسیا په منځ کي د نامه خاوندان یو، منځگوري آریایي ولس پښتانه یو او مهم جغرافیایي موقعیت لرو چې نړۍ مور پېژني او زموږ د نیکونو چارلیکو ته په نېټې (تاریخ) کي ښکلي شوي دي، څه کيږي که اوس پرېوتلي یو، د خاوند اراده ده، ناشکري به مو کړي وي، دغه حال له ځانه مور ته نه دی راپېښ، زمانه ډېر مد او جز لري نورو باندي هم دغسي حالونه ډېر راغلي دي، مگر په هغه ولې کي چې او به تیري شوي وي بیا تیريږي. اوسني پښتانه چې غورځېدلي، پرځېدلي او پرېوتلي او په خورا بد حال کي دي بیا هم د هماغو تېرو پښتنو نمسي دي. یو څو کسه او څو کورنۍ که وي مستثنانورو کي لا د اروپا په ټوک ښکلی مدنیت دومره ډیر تاثیر نه دی کړی، چې حتی وینه یې هم وربدله کړي وي، د اوسنیو پښتنو وینه هماغه پخوانۍ پاکه پښتني وینه ده، فطرت خوي یې هم نه دی بدل شوی نو ځکه څوک دا گومان نه کوي چې گني خپل استعداد یې هم بايللی، نه! هماغه وینه ده او هماغه استعداد دی، خدای ته مو هیله ده چې بیا سر جگ کړي او له خپلو نیکونو نه هم پسي ورتېر شي.

څه گگران کار نه دی که پوه، پیاوړي او سپېڅلي پښتانه مشران مخکښي شي او د پښتو په غږ پښتانه راوینښ کړي، ټول یو ځای او یو کاندې او د پښتو په خوا یې و خوځوي. د بې پښتوگۍ مخه ونیسي او بې پښتو واله ورکه کړي، ډېرو د لږکیو (اقلیت) په ټکي تېر نه ووځي او د دغو لږکیو (اقلیت) له غمه مو خلاص کړي او یو نسل زموږ د رښتیني پښتو له روحه سره سم وروزي او عصري تعلیم هم ورزده کړي، بیا نو څه غواړي پنځلس شل ملیونه ولس او هغه هم پښتانه څه نه شي کولی؟ نور به یې ونه مني، پرې به یې بولي مگر مور پښتانه د پښتو له مخي پوهیږو چې څه نه شو کولی؟ هغه څه کولی شو چې نور یې نه شي کولی، هر څه او هر څنگه چې وي زه وایم چې مور ته د اروپا خوسا پرتوگ غورځولی مدنیت نه دی په کار، مور باید د ځان دپاره لکه پخوا بېل مدنیت جوړ کړو چې هغه مدنیت پرته د اروپا او نورو مدنیتو څخه وي، د پښتو پښتني مدنیت وي. هوکې! مور د فن او صنایعو له پلوه دوی ته اړ یو بنایي چې دغه د دوی نه زده کړو او زموږ دین هم مور ته امر کوي چې (الحکمأ ضللاً المومن اینما وجده اخذه) خو پرته له دغه نه د دوی نور څه ته اړ نه یو او نه بنایي چې په هر څه کي د دوی پېښي وکړو او د دوی معتقدات، اخلاق، آداب، عادات، دود او دستور... هر څه په پټو سترگو و منو، هو! زموږ په وطن کي دغسي ځلمي شته چې د اروپا مینان او لېوالان دي، غواړي چې مور په هر څه کي د اروپا په څېر شو، هر څه د دوی و منو او خپل هر څه ایسته ليري واچوو، دوی پښتو او پښتونوالي نه بده مني، که څه هم په ظاهر کي ځان "اوغان" بولي مگر په زړه کي یې پښتانه او پښتو بده اېسي. دغه څوک دي؟ ایا رښتیني پښتانه دي؟ که پښتانه وي نو ولې دغسي دي؟ په هغې کي به اوس نه گډېږو او نه پکي گډېږو دغه څېر نه به اوس پرېږدو دغلته نه ځایېږي.

زما خپل نفس یې نه مني چې مور په بل چا پسي لاړ شو، رانده نه یو چې لکره مو د بل چا په لاس کي وي، دومره ناپوه هم نه یو چې لکه واره د خپل ژوندانه چل به هم نه راځي او په بل پسي به منډې و هو! لېوني هم په خپله خوښه ژوند کوي نه د بل چا په خوښه، بیزوگانې هم نه یو چې په هر څه کي به د نورو پېښي کوو، مور خپلواک، مستقل مزاجه پښتانه یو، زموږ هر څه به زموږ په واک کي وي، مدنیت به مو هم خپل او پښتني مدنیت وي یوه خبره غوره ده چې (چا دیوه کاکړ نه پوښتنه وکړه چې کاکړ په چا ورځي؟ مدعا یې دغه وه چې په کومه لویه پلرینه گډېږي. کاکړ وویل چې کاکړ په هیچا نه ورځي، که څوک په کاکړ راځي راځي دي او که نه راځي خوښه یې، کاکړ په چانه ورځي) نو مور مجبور نه یو چې په خوراک او ښاک، مړۍ او اغوستو کي د کور او کلي په جوړوني کي په ناسته او ولاړه، په خبرو او هر اوضاع کي... په هر څه کي لکه چې ځيني وايي او غواړي د اروپایانو په څېر شو، نه! مور مور یو او اروپایان اروپایان دي او نور نور دي، اوس هم پښتانه له مخي ورک نه دي، پښتو او پښتونواله هم بشپړه نه ده، واک زموږ خپل زده کړي ځلمي (ننگه، پښتانه ځلمي) به خپله پښتو راڅرگنده کړي، راو به یې گرځوي دغسي د پښتو مدنیت به راته جوړ کړي چې د خپلو سترگي و بریښوي. که څوک راپسې راځي راځي دي، که نه مور په چا پسي نه ځو، هغه څوک چې بې له دغه څه غواړي هغه به پښتون نه وي، ځکه چې پښتون په پښتونوالي سره پښتون دی او پښتونواله هم دغه غواړي، بېزو پښتون نه دی او پښتون هم بېزو نه دی. که څه هم سمدلاسه پښتانه پرځېدلي او ځانگي وانگي پرېوتلي دي، پرستوني باندي یې خلکو پل ایښی په ملا پرې کړي او دوه بولکه څه چې لا ټوټي ټوټي دي، د ساه کښلو لاره یې هم نه شته او ټوکړې ټوکړې دي، د دې ټوټو یو د بله سره پيوند کېدل او بیا د یوې تنې جوړېدنه او آزاده ساه ویستننه سلامتیا او تکړه توب یې لکه پخوا ډېر گران برېښي. دغه تېرې خبرې که څه هم یواځې تمنیات دي، مگر خدای لوی دی او په هر څه قادر دی پښتانه دده بندگان او سپین مسلمانان دي، دده په دین

باندې کلک ولاړ دي، تل يې خپل سرونه او مالونه د ده د دين په لاري کي د ده د رضا د پاره بڼدلي او بڼدي يې، که شيطان کله په پوټکو ورننوتلی وي او په ځينو مواردو کي يې غولولی وي او د نشتمنۍ، فقر او لوړې له امله) چي د ده حبيب له هغې نه خپل خاوند ته پناه غوښتي ده) او په ناپوهۍ څه سهوه ترې شوې وي هيله موده چي په خپلي مهرباني سره راته هدايت وکړي، عفو وکاندي او د پښتنو ټوټې- ټوټې شوي اندامونه بېرته سره ورولي، پرهاړونه يې ورغوی، د ستوني لاره يې ور خلاصه کړي، درستي ناروغتياوي ترې ليري کړي، روغ رمټ او تکړه يې کړي او په رښتيا سره يې د خپل کاله او ملک واکمن کړي، د کار سړي پکي شته کړي او دغي بدحالي نه نجات ورکاندي.

"والله غفور الرحيم"

بنايي چي پښتانه ځلمي زموږ د کار سړي او ځانونه ونه بايلي، بي هيلي نه شي همت ټيټ نه کړي متانت او استقامت له لاسه ور نه کړي پر خدای توکل وکړي پښتو او پښتونواله را پر سره کړي، پښتانه د پښتو په غږ وپښ او د پښتونوالي پر لاري يې و خوځوي، د مسلمان او پښتانه د پاره بې هيلي او نا اُمیندي نشته) الا ان حرب الله هم الغالبون) بې هيلي کفر دی، بې هيلي ډېر خلک د نجات او موفقيت له وره څخه بېرته را گرځولي دي، مېړه او بيا پښتون سړی هېڅکله بايد بې هيلي نه شي، پښتانه ځلمي خپله ديني او پښتني وظيفه بايد پر ځای کړي، بيا د کېدلو او نه کېدلو مسوول يې نه دی ځکه چي هغه د خدای په قدرت کي دی، هر زده کړی ځلمي، هر حساس پښتون، په خپل کاله کي، په خپلې کورنۍ کي، د خپلو دوستانو، عزيزانو سره، د خپلو گاونډيانو سره، په دېرو او ډېو کي په هري ډلي کي د خپل چم گاونډ او خپلو کليوالو سره په جوماتونو کي، په ودونو کي، په هري ټولني کي بنايي چي د پښتو مرکه جوړه کړي، چي کومه خپه پښتو ده او کومه پښتو نه ده څه پښتونواله ده او څه بې پښتوگی، پخوانۍ پښتو زموږ څنگه وه؟ او اوسنۍ بې پښتوگی له کومه شوه؟ نور له کومه راغله څنگه راغله، څنگه پاتې شوه د هغو لږکي څنگه راباندې غښتلي شول؟ لږکي ولي بناغلي شول؟ پښتانه ولي تنلي شول؟ پښتو به کله را وگرځي؟ څنگه به را وگرځي، څوک به يې را وگرځوي؟ د نورو پېښې څنگه پرېږدو څنگه به ترې لاس واخلو؟ د پښتو او پښتونوالي په ساتنه او راگرځوني کي د هر پښتانه وظيفه څه ده؟ دا د هر پښتون وظيفه ده چي تنۍ دي وشکوي، منډې دې ووهي، هاند به کوي، ځان به وژني او پښتو به گرځوي، څوک چي څه ليکلی شي په اخبارونو کي، په مجلو کي دي مقالې وليکي دا لازمه نه ده چي خورا لوړه ادبي مقاله دي وي. نه! د چا چي څه زده وي هر څه او هر څه چي ليکلی شيو هغه دي وليکي د پښتو غږ دي وکړي او خپل خيال دي ښکاره او خپل اخلاص دي څرگند کړي. څوک چي کولی شي په ټولنو کي، په راډيو کي دي ويناوي وکړي، کتابونه دي په پښتو واړوي، که پښتو سره پښتو ونه شي پښتو تللي او پښتانه هم د همدغه له امله وړي، ترې، برېښ، بې کوره، خوار- زار، سپک، تنلي او څه او څه وي.

موږ خو هم خاوره لرو، اوبه لرو، غرونه لرو، رغونه لرو، ډاگونه لرو، ځنگلونه لرو او په نورو ولسونو، وطنونو کي هم همدغه وي. نه بل څه، بلکي زموږ د ملک استعداد پر ډېرو ملکونو زيات دی، زموږ په غرونو کي هر ډول او خورا ډېر درنگونه) معدنونه) دي، چي په بل ملک کي نه مينده کيږي؟ ککړۍ لرو، ماغزه لرو، لاسونه لرو، پښې لرو، نولي وړي يو، ترې برېښ يو؟ مملکت لرو، نفوس لرو، مفاخر، تاريخ، دولت، حکومت، استقلال هم لرو، نولي خوار يو، تنلي يو، رتلي يو، سپک يو، ورک يو، دا ځکه چي پښتو نه لرو، پښتونواله نه لرو، هر څه رانه خلکو تالا کړي، وړي دي او وړي يې، کار کوو د بل د پاره، ځانونه وژنو د بل د پاره، وطنونه گټو د بل د پاره، خپل خپلوان او وروڼه، عزيزان، خپل مشران، خپل کشران سپکوو او وژنو د بل د پاره، ولي؟ ځکه پښتو نه شته، پښتونواله نه شته، خلک خپل شته والی ساتي، خپل نفوس ډېروي، خپله ډله لويوي، د خپل ولس غم کوي، خپلو وږو ته ډوډۍ پيدا کوي، خپل لغږ پتوي، خپلو بې کوره کور ته کور جوړوي، خپلو وزگارو ته کار مينده کوي، خپل وطن ودانوي، خپل واره روزي، خپل وران اخلاق سموي، خپل علم، خپل صنايع ډېروي، خپل مدنيت لوړوي، د خپل کام د عزت د ساتني د پاره هاند کوي، مگر زموږ وجود ټوټې- ټوټې دی، په غونډولو کي يې نه يو، بلکي د بل چا په ټونگ په دا کي يو، چي لايې هم په وړو وړو برخو او ټوټو ووېشو، پښتني شته والی نشته او نه يې غواړو، د نفوسو ډېروالی مو څه کوي چي په لږوالي کي يو، د تربگنۍ، گونډۍ او څه او څه په نامه د پردو په ټونگ سره وژنو، خپله ډله وړوو، خپل نفوس لږوو، د ولس غم مو نشته د هر چا سرد ځان غم دی او د هيچا سره د بل غم پيدا نه شو. د کوم وړي په لاس کي که څه روټه يا سوکړک وي هغه هم ترې اخلو او لايې پسې وړي کوو. لغږو ته جوړانگي هم نه پرېږدو، خلک له گنډورو هم شړو، وزگارو ته کار مينده کول څه کوي چي لا د خلکو نه کار اخلو او د کار خلک وزگاروو، وطن دومره ودان نه شو لکه چي وران شو. د وړو روزنه نشته، د خلکو بد اخلاقي سمول لاپرېږده چي سم اخلاق مو ور وران کړل. علم نشته، صنايع نشته، خپل مدنيت پسې نه گرځو، خو د اروپا مدنيت د شپې او ورځي ستايو، دغه په موږ کي فضيلت دی، خپل کام ته عزت ورکول او درنول څه کوي بلکي د شپې او ورځي د دوی په بې پتي او سپکوالي پسې يو، پالنه نشته، خواخوږي نشته، څه نشته څه نشته... هيڅ هم نشته، مشران ځان له دي، موږ ځان له يو، ولي؟ ځکه چي پښتو نشته پښتونواله نشته.

خبره لنډه کړم چي د پښتنو د پاره که پښتو او پښتونواله نه وي، هيڅ به هم نه وي، اروپايي توب او نور هيڅ هم زموږ په درد نه خوري او يو هم زموږ دردونه نه دواکوي. زموږ د ټولو دردونو دوا، د درستو خوږو علاج همدغه يوه نسخه ده، چي هغه هم پښتو او پښتونواله ده، زموږ

د ټولو پرهارونو ملهم همدغه يو ملهم دی، چې پښتو ده زموږ د ژوندانه، زموږ د کارونو، زموږ د دواړو نړيو د سعادت د پاره همدغه يو پروگرام او کړنلاره ده، چې هغه هم پښتو او پښتونواله ده، بيا وایم چې که چېرې زموږ ځلمی د نورو پېښې ونه کړي او نورو پېښې لار نه شي، وړاندي وروسته وگوري، پښتو او پښتونواله ولټوي، مينده يې کړي، ټينگه يې کړي او د پښتو او پښتونوالي تلقين او تبليغ خپله وظيفه وگڼي، هاند او جدیت وکړي، د بې پښتوگۍ په مخکي کلک ودرېږي، مخه يې ونيسي خدای ته هیله ده چې به پښتانه ژر د دغې بدحالی څخه ووځي.

زه خو پخپله د پښتو د مینانو او د پښتنو درښتینو چوپړيو (خادمانو) ځنی يم، ما د پښتو او پښتونوالي په رابرسېره کولو او د پښتنو په خدمت کې هغومره هاند کړی دی، څومره چې مي له واکه او توانه کېده او کېدای شو، گمان نه کوم چې بل چا دي د غومره کړي وي. په دغې لاري کې له ډول ډول گرانو سره هم مخامخ شوی يم، چې شرحه يې امکان نه لري، ټول مي ځغمل او ځغمم يې، که هر چا د غومره کړي وای پښتو به اوس را ژوندی وه او که هر څوک د غومره هاند وکړي ډېره ژر به ژوندی شي او تللي پښتو به هم بېرته راوگرځي او پښتانه به له دغې بدحالی نه ووځي. که خدای کول موږ خپله برخه کړي، خپل وار مو تېر کړی او لاره مو هم پښتنو ته ښودلې او پرانیستي ده او پر نورو ده چې ډگرته راوځي ورپسگې شي او خپله برخه کار وکړي، که څه هم ما اوس هم د پښتو او پښتنو د خدمت نه بشپړ لاس نه دی اخیستی اوس هم د موجوده شرایطو او خپله توانه سره سم هغومره مې چې له واکه کېږي او په هغه ډول چې کېدلای شي کوم يې او تر مړینې پورې به هم لاس وانه ځلم ځکه چې پښتون يم، پښتو د پښتنو د ژوندانه او مړینې مسئله او خبره ده، رښتیا هم دغه ده چې هر پښتون چې د ځان او درستو پښتنو، پښتني ژوند یعنې د پت، شرافت او سړیتوب ژوند غواړي نو هغه به له پښتو کېدای نه شي. که پښتو منح کي نه وي د پښتنو ژوند به د نوکرانو ژوند وي هسي ساه ښکل راښکل او خواږه ځکه، څښه، که څوک ژوند بولي نو دغسي ژوند خو څاروي هم لري. هر څوک چې پښتون او په رښتیا سره د پښتانه زوی وي، نو هرو مرو به پښتو او پښتونواله غواړي او د زړه له کومې څه به ورسره مینه او محبت لري، خپله ساه به يې بولي او خپل ژوند به ورپورې تړلی گڼي، ښایې چې هر پښتون د پښتنو او بالوسيله د پښتنو د پاره مادتا او معنا په هري لاري او په هري وسيلې چې کولای شي خدمت وکړي، په دغې چاري کې د حیثیت ملاحظه موند نه لري زما خپل جرت دغه دی چې د پښتانه سړي حیثیت په پښتو کې او د پښتو او د پښتنو په چوپړلو (خدمت) کې دی د اشخاصو عزت او حیثیت د ټولۍ او ولس د عزت او هیښته سره تړلی دی. که ولس عزت او حیثیت درلود نو د هغه ولس هر سړی به هم د عزت او حیثیت خاوند وي او که ولس عزت او حیثیت نه درلود، نو د هغه ولس افراد به څه عزت او حیثیت ولري؟ عزت او حیثیت په ډېر او ښه خوراک، په ډېر او ښه څښاک په ډېر عیش او عشرت د ډېرو سازونو او سندرو او راډیوگانو په اوریدلو، د ډېرو تیاترونو او سینماوو په لیدلو او په نمپو او جامو په ډېرو عطرونو او لوندپورو، په ښو ماڼیو، کوټیو د گړندو گادو په سورلی نه دی، عزت او حیثیت په دې کې نه دی چې سړی په هره لار چې وي په سود وي، په غلا وي، په جبر او ظلم وي، په تالا وي، په تجارت وي، پیسې وگټي، عزت او حیثیت په لویي، غرور، عنوان، لقب او منصب نه دی او نه د مېز ناستې او د خوشامندگرو خوشامند او چاپلوسیو ته عزت ویل کېږي. دا عزت نه دی چې ټیټ خلک او د غرض خاوندان، چا ته ملک، خان، سردار، بادار او څه او څه ووايي او په درواغو خبرو او هغو ستاینو يې وستایي، چې په ده کې نه وي لکه چې ناپوه په پوهه، جاهل په علم، ظالم په عدالت، بخیل په سخاوت، بې زړه په زړورتوب، بې دیانت په دینداری او دیانت پناهۍ وستایي او فاسق ته ولي الله ووايي، عزت او حیثیت په دغه هم نه دی چې څوک خپل ځان غټ سړی وبولي، د خپل دروندوالي د وفار، ساتني د پاره ځانله چېرته ناست وي، ډېر نه وځي، چېرته نه گرځي او که وگرځي هم ځانله به گرځي سر به يې کېښته اچولی وي او چا ته به نه گوري، نه به چا ته سلام اچوي نه به د چا سلام اخلي او که په چا سلام اچوي یا يې اخلي، هغه هم په ډېره استغنا او لویي وي او د سر او سترگو په اشاره به وي، دا څه عزت او لویي نه ده چې څوک له چا سره لاره چاره ونه لري، له چا سره دوستي عزیزولي تگ راتگ، ناسته ولاړه ونه کړي، د چا په غم ښادي کې شریک نه شي، د ناروغو پوښتنه ونه کړي چا ته به گټې یوه پیسه پور ور نه کړي، یا د چا یو کار روان نه کړي څوک ځان ته پرې نږدي او که کوم وخت کې څوک ورشي او د ناکامه ورسره وگوري نو به خوند روغې او به خونده مرکه ور سره وکړي، په استغنا سره په مثقالۍ تلي تللي او په سوهان سوهان کړي، خو رسمي خبري وکړي د هر څه په نسبت بدبیني ښکاره کاندې، د هر چا او هر څه نه بېځایه شکایتونه وکړي او ټول جرت يې د ځان په ډاب مصروف وي... څوک چې په دغه جرت کې وي هغه تېر وتلی دی او داسې کسانو ته د عزت خاوندان نه شو ویلی.

له پښتو سره زما مرسته په حیثیت او رتبه پورې څه اړه نه لري او که څوک دا خیال کوي اشتباه به کوي، که زما صحیه احوال ښه وای نو په دغه مهال کې چې رسمي چاري هم را ترغاړه نه دي او ډډې مې ترې سپکي دي، د پښتو په لیکلو کې به مې هم له پښتو ټولني سره مرسته کړې وای. گرانو پښتنو ته څه لیکل د دوی سره خواله کول، د زړه خوږ ویل، حال احوال بیانول، د ولس او وطن څنگوالی ډگر ته ایستل، وړاندي وروسته ته، پښتو او پښتونوالي ته د ځلمو پام کول، سمې او کړې وربښودل، کوكي سوري ویل، شور او غلبې کول، په ژر اژړل او په دغې ذریعې د پرهارژلي زړه غمونه سپکول له پښتو ټولني سره مرسته نه ده او پر تاسو ښېگڼه اړول نه دي، بلکې خپله انساني، اسلامي او پښتني وظيفه پر ځای کول دي. مگر ارمان دی چې د علمي او قلمي استعداد د لږوالي بیا په تېره د روغتیا د نابشپړوالي له کبله په

اخباراتو او مجلاتو کي د مقالو د ليکلو نه يم. تاسي ومني چي دغه مي هم په خورا زيار ليکلی دی په وروستي کي نه پوهېدم چي څه مي ليکلي او څه ليکم؟

نو د دغه دپاره چي ستاسو د ځلمو غږ خوشي لار نه شي، دغه مي وليکه خدای دي وکړي چي بدل (تاثير) وکړي، بيا هم که چيري شرايطو مساعدت وکړ او خپل توان مي وليد په دغي کي به هم هاند وکړم، که خدای کول.

په وروستي کي د پښتو ويښو ځلمو ته د لوی خاوند نه توفيقونه غواړم، چي ديني او پښتني څلو او اساساتو سره سم، د پښتو او پښتونوالی او پښتنو او پښتو نياني دپاره هغسي خدمتونه وکړي، چگي لوی خاوند او دده استاخي (ص) او د پښتنو مړي-ژوندي درست ترې خوښ او راضي شي. نور نو ځان تاسي پښتانه، پښتو او پښتونواله او پښتونپاڼه او درستي چاري په لوی مهربانه خدای سپارم.

Download from: aghalibrary.cm